



۲۰۱۴/۰۲/۱۲

نظر محمد مطمئن

د افغانستان وروستی سیاسي حالت او د سولې بهیر

دا چې په تیره څه باندې یوه لسيزه کې د ښاغلي کرزي هود یو پر بل پسې بدلون موندلی، همدا لامل دی چې ډېری افغانان د ښاغلي کرزي وروستیو غوښتونو او څرگندونو ته هم د شک په سترګه گوري. خو که ښاغلی کرزي پر خپل همدغه دریځ ودرېږي، چې له امریکا سره امنیتي تړون نه لاسلیک کوي او د رښتیني سولې لپاره له امریکا څخه د فعال رول لوبولو غوښتنه کوي، په هېواد کې دننه او بهر به، تر ډېره د خلکو ملاتړ خپل کړي.

د ۲۰۱۴ د جنورۍ په ۲۸مه او ۲۹مه د پاکستان په پلازمېنه اسلام آباد کې د فکر او عمل ادارې له خوا (په افغانستان کې د سولې او پخلاینې) تر نامه لاندې یو لوی کنفرانس جوړ شوی و، چې پکې د افغانستان او پاکستان د ډېرو مهمو مذهبي او سیاسي گوندونو پر مشرانو سربېره، ځینې نورو سیاسي څېرو او څېړونکو هم گډون کړی و. د جماعت علماء گوند مشر مولانا فضل الرحمن، د جماعت علماء (س) مشر مولانا سمیع الحق، د جماعت اسلامي مشر سید منور حسن، د تحریک انصاف گوند مرستیال، د پښتونخوا گوند مشر محمود خان اڅگزی، د عوامي نیشنل گوند مشر افراسیاب خټک، د خیبر پښتونخوا والي انجنیر شوکت خان، د اسلامي حزب (حکمتیار) استازی ډاکټر غیرت بهیر، په افغانستان کې له بهرنیو اړو سره د مخالفت جبهې مشر انجنیر احمدشاه احمدزی، د اسلامي حزب (ارغندیوال-کابل) استازی مولوي جانباز سرفراز، د سولې شورا غړو مولوي شهزاده شاهد او حاجي دین محمد، د سولې شورا د مشر او اسلامي جمعیت په استازیتوب عبدالستار مراد، افغان لیکوال او څېړونکی استاد محمد زمان مزمل او دکتور صفت الله قانت، د ډېرو نورو ترڅنګ هغه کسان وو، چې د کنفرانس گډونوالو ته یې ویناوې وکړې.

د ټولو نظر دا و، چې سوله او سولې ته ژمن پاتې کېدل لومړنی اړتیا ده، دا چې سوله څه ډول راځي، په دې اړه ډول ډول څرگندونې د یادو شوو کسانو له خوا وشوې، یوه خبره چې د دغو کسانو په ویناوو کې پرې توافق و، دا وه چې ترڅو چې په افغانستان کې سوله رانه شي، په پاکستان کې هم د سولې هڅې نتیجه نه ورکوي، دغه راز بله خبره دا وه، چې د فکر او عمل ادارې مشر محمد اصف لقمان او همدا راز ځینو نورو وینوالو اشاره ورته کوله، چې په کنفرانس کې یو مهم اړخ (طالبان) گډون نه لري.

اوس ټول لوري دې پایلې ته رسېدلې دي، چې ترڅو چې طالبان د سولې په اړه کېدونکو خبرو اترو کې مخامخ برخه وانهخلي، د سولې هر ډول هڅې به نیمګړې وي.

که ښاغلي کرزي دا دریځ، چې له بهرنیانو سره د تړون نه لاسلیکول او د سولې غوښتنه ده، څو کاله وړاندې نیولې وای، اوس به یې لږترلږه په ولس کې خواخوږي درلودلای او دا ډول په عمل کې به یې ښودلې وای، چې سولې ته ژمن دی؛ حال دا چې په تېرو دولسو کلونو کې ډېری شنونکي په دې نظر دي، چې د سولې پر وړاندې تر ټولو لوی خنډ خپله ښاغلی کرزي و.

اوس چې د ولسمشریزو ټاکنو لپاره درې میاشتې پاتې دي، د ښاغلي کرزي دوره به ختمیږي او دی غواړي، هغه کار چې په دولسو کلونو کې یې ونه شو کړای، اوس یې په درېو میاشتو کې وکړي، خو دا به ډېره عجیبه وي. اصلي خبره دا ده، چې لاهم امریکا، ولسمشر کرزي او نور ښکېل اړخونه سولې ته ژمن نه دي، امریکا غواړي چې سیاسي لوبه وکړي او طالبان د سولې په نوم، پر بې معنی او بې هدفه خبرو تېریاسي او بل لوري ته هڅه وکړي، چې په دې سره د طالبانو نظامي ضعف او سیاسي کمزورتیا نریوالو ته وښيي.

ولسمشر کرزي هڅه کوي، چې په دې پلمه له امریکا، طالبانو او افغان ولس څخه امتیازات ترلاسه کړي، له امریکا څخه وغواړي چې د ده د خوښې کانديد راتلونکی ولسمشر شي، له طالبانو څخه وغواړي، چې له امریکا سره یې جګړه ده، د ده ننگه دي وکړي او په افغان حکومت کې گډون وکړي، یا هم له ولس څخه د ټاکنو د ځنډېدلو امتیاز ترلاسه کړي، چې څو نور کلونه هم د واک پر گدۍ کېږي.

لاهم ښاغلی کرزي نه سولې ټینګښت ته او نه هم د ټاکنو ترسره کېدلو ته ژمن ښکاري؛ ځکه چې سوله له پاکستان څخه غواړي او پاکستان هېڅکله نه شي کولای، چې په افغانستان کې سوله راولي؛ او نه هم پاکستان دومره واک او

زور لري، چې پر طالبانو فشار راوړي، چې د سولې په نوم د افغان حکومت غوښتنې ومني؛ خو بيا هم داسې انگېرنې شته دي، چې اوسمهال ښاغلی کرزی د سولې اړوند خبرو ته مشروط تمایل لري.

ښاغلی کرزی خپل شرطونه لري، چې طالبانو ته يې په پټ ډول پېغام استولی دی، خو داسې برېښي چې طالبان به په هېڅ ډول په دغه حساس پړاو او د ښاغلي کرزی د کمزورتيا په وخت کې، د هغه شرطونو ته غور کې نه ږدي.

کرزی له مختلفو لورو څخه له دومره فشار سره مخ دی، چې اټکل يې گران دی، د امریکا د ولسمشر او په ټول کې د ديموکراتانو فشار، په کوردننه د شمال ټلوالې فشارونه او دا ډول د طالبانو نظامي فشار.

خو بيا هم ښاغلی کرزی په دې هڅه کې دی، چې څه ډول واک انحصار کړي، کله چې اسلامي حزب (ارغنديوال) او شمال ټلوالې (عبدالله عبدالله) د راتلونکو ولسمشريزو ټاکنو لپاره ائتلاف وکړ، سملاسي يې قطب الدين هلال د هغوی په مقابل کې راپورته کړ، په اوسني وخت کې ښاغلی جمعه خان همدرد، قاضي محمد امين وقاد، محمد اکبر بارکزی او فيضان هم هڅه کوي، چې د اسلامي حزب غړي له ارغنديوال څخه جلا کړي او په راتلونکو ټاکنو کې د ښاغلي کرزی په گټه کمپاين وکړي.

تر اوسه خو امریکا او افغان حکومت ډېره هڅه وکړه، چې طالبان هم په ډول ډول نومونو او گوندونو ووېشي ترڅو د سولې دروازه په يو مخيز ډول بنده شي؛ خو اوس داسې برېښي، چې د جگړې وخت مخ په ختمېدلو دی او سياسي لوبه پيل شوې، سياسي لوبه تر جنگ گرانه ده او ډير دقت کول غواړي.

اوسمهال هم د طالبانو او امریکا ترمنځ د مخامخ خبرو او بيا وروسته د بين الافغاني تفاهم لپاره وخت او چانس شته دی؛ ځکه داسې وېل کېږي، چې د گوانتانامو د بنديانو د تبادلې خبرې نږدې شوې دي، چې د سولې لپاره يو ښه پرمختگ دی؛ طالبان او امریکا دواړه غواړي، چې بيا ځل خبرې پيل شي، خو طالبان دا ځل مخکې له مخکې شرطونه لري، چې يو له هغو څخه امریکا بايد ومني، د گوانتانامو بنديانو خلاصون او تبادلې، د ټاکنو لغوه کول او ځنډول، د امریکا له خوا په افغانستان کې د اډو نه غوښتنل او له افغانستانه د امریکايي پوځيانو د وتلو اعلان.

له بلې خوا امریکا نور په افغانستان کې د درنې او اوږدې جگړې د دوام لپاره پېسي هم نه لري او نه هم د امریکايي سرتېرو د مرگ ژوبلې زغم لري، غواړي چې له جنگ څخه ووځي او د سولې لاره غوره کړي، ترڅو د يوه جورجيايي له مخې له افغانستان څخه ووځي او دغه اوږده، گرانه او له اقتصادي پلوه درنه جگړه پای ته ورسوي.

بلخوا طالبانو هم وخت ناوخت داسې څرگندونې کړې دي، چې نه غواړي هغه تېروتنې بيا تکرار شي، چې په نوييمو کلونو کې مجاهدينو وکړې او د کورنۍ جگړې لامل شوې.

دا چې مذاکرات او خبرې په خپل ذات کې د جگړې برخه ده، که ښکېل اړخونه (طالبان، افغان حکومت او امریکا) جگړې ته دوام ورکوي، يو له بل سره د جگړې په ډگر کې زور ازمايي کوي، نو ترڅنگ يې بايد خبرو ته هم کېږي.

دغه راز افغان ولس او هغه سياسي څېرې، چې غواړي افغانستان ته امن او سوله راشي، بايد کرار کې نه شي، له ښکېلو اړخونو سره خبرې ولري، هغوی چمتو کړي چې سوله د ټولو په گټه ده او بالاخره يوې رښتینې سولې ته لار هواره شي.

تر ټولو غوره لار همدا ده، چې د افغانستان په قضيه کې ټولې ښکېلې غاړې پر يوه درېيمگري ډله هوکړه وکړي او د سولې په تپه درېدلې بهير له کوم چل او فريب ورکولو پرته بيا پيل شي.

پای

د پاڼو شمېره: له ۲ تر ۲

افغان جرمن آنلاین په درنښت تاسو همکارۍ ته راښوولې. په دغه پته له مور سره اړیکه ټینګه کړئ maqalat@afghan-german.de
یادونه: دلیکني د لیکنيزي بني پازوالي د لیکوال په غاړه ده ، هيله من يو خپله لیکنه له رالیولو مخکې په خیر و لولئ